

Messaġġ tal-Għaqda Każini tal-Banda 2018 Il-Każini Skola ta' Tagħlim

Avv. Noel Camilleri
President GħKB



Il-festi ddedikati lill-qaddisin patruni huma sinonimi mal-ħajja tal-ibliet u l-irħula tagħna. Huma espressjoni religjuża, kulturali u tradizzjonali li naraw bħala parti integrali tal-ħajja tagħna bħala poplu. Is-sehem tal-Każini tal-Banda f'dawn iċ-ċelebrazzjonijiet huwa wiehed fundamentali li aħna bħala Għaqda Każini tal-Banda flimkien mal-każini u mal-komunità ingenerali rridu naħdmu biex naraw li dan is-sehem jissahħaħ u jinfirax aktar ħalli aktar żgħażaġh jiehdu sehem aktar attiv mhux biss fl-organizzazzjoni tal-festi imma anke fl-amministrazzjoni tal-każini tagħna.

Huwa fatt li ma jistax jiġi miċhud li l-każini tagħna huma fihom infushom skola tat-tagħlim. Tagħlim mhux biss mużikali imma anke tagħlim ta' amministrazzjoni u tal-valuri sbieħ tal-ħajja. Il-każini jistgħu u għandhom ikunu post fejn fiha tissawwar aktar is-sens ta' lealtà u sens ta' appartenenza li tant huwa tajjeb biex fiż-żgħażaġh tagħna jkompli jissawru l-valuri sbieħ li għallmuna missirijietna u anke l-Knisja Kattolika. Dan jista' jsir billi anke fl-organizzazzjoni tal-festi tagħna, ikomplu jingħataw spazju sabiex juru t-talenti sbieħ li ż-żgħażaġh tagħna huma mogħnjin bihom. Madanakollu ż-żgħażaġh iridu wkoll juru maturità u serjetà li waqt il-festi jikkomportaw ruħhom kif jixraq u dan biex ikunu ta' eżempju tajjeb kemm għal żgħażaġh bħalhom imma anke għal dawk li huma iżgħar minnhom.

Iċ-ċelebrazzjonijiet tal-festi tagħna jista' jkunu sbieħ daqskemm jistgħu jkunu koroh. Kollox jiddependi b'liema mod jiġu organizzati u ċelebrati u kif iż-żgħażaġh tagħna huma kapaci

jgħollu l-livell tagħhom biex dawn iċ-ċelebrazzjonijiet verament ikatru dak is-sens ta' appartenenza lejn dak il-każin partikolari imma aktar importanti lejn dik il-komunità fejn jgħixu. Barra minnhekk il-komportament taż-żgħażaġh għandu jirrifletti s-sens ta' qima sabiħa u nadifa lejn il-qaddis patrūn biex anke s-sens ta' fidi naħdmu fuqu ħalli nkattruh. Mingħajr fidi persuna tħossha mitlufa u titef sens ta' identità personali.

Iridu bħala Għaqda Każini tal-Banda naħdmu u nkunu aħna bħala punt fundamentali ta' referenza li naraw li l-festa tibqa' verament waħda li fiha l-komunità tkun magħquda fit-tigdid tal-valuri sbieħ tagħha mhux biss dawk kulturali u tradizzjonali imma importanti daqshom dawk religjużi u soċjali. Iridu nkomplu naħdmu ħalli dak is-sens ta' appartenenza jissahħaħ u jinxtered b'mod partikolari maż-żgħażaġh tagħna ħalli lkoll naraw li l-festi tagħna jintużaw b'mod tajjeb, san u li verament iservu ta' gid għal kull min jieħu sehem fihom.

F'isem l-Għaqda Każini tal-Banda nawgura l-festa t-tajba, u ngħid grazzi lis-Socjetà Mużikali Imperial u l-membri għall-impenn volontarju tagħhom, u nheggeġ li dik il-ħidma tissarraf f'ċelebrazzjonijiet sbieħ ta' festa li tgħaqqad, li tkattar sens ta' appartenenza u li l-poplu jagħraf b'liema responsabilità, b'serjetà u maturità l-każini tal-banda jafu jicċelebraw il-festa ħalli nħarsu s-sens religjuż u sabiħ tagħhom.